

ద్రాయింగురూములో కూర్చుని శాంతమ్మ గారు అప్పడే పోస్టుజమాను తెచ్చియిచ్చిన ఉత్తరాన్ని చదువుతున్నది.

శాంతమ్మగారి భర్త శామ్యుయల్ గారు ముప్పై యేళ్లు రెవెన్యూ డిపార్టుమెంటులో ఉద్యోగముచేసి, డెప్యూటీ కలెక్టరుగా రిటైరు అయి, పదిహేనేళ్లకు వైగా పించను తీసుకుంటూ అరవైయెనిమిదవ ఏట యిహలోకాన్ని, సంపాదించిన యావదాస్తిని, భార్య అయిన శాంతమ్మను విడిచిపెట్టి పరలోకం జేరారు. శాంతమ్మగారికి సంతానంలేదు. ఆమె వయస్సు అరవై యేళ్ల పైన ఉంటుంది.

‘పాపం, దాసుదగ్గరనుండి ఎప్పుడు ఉత్తరం వచ్చినా నాకు చాలా ఆనందంగా ఉంటుంది’ అనుకుంటూ కళ్లకు పెట్టుకున్న సులోచనాలను తీసి చీర కొంగుతో తుడుచుకొని మళ్ళీ పెట్టుకుని, రంగంనుండి ఆవిడతమ్ముడు ఏసుదాసు వ్రాసిన ఉత్తరం మళ్ళీ చదవడం ప్రారంభించింది.

“సుసీ యిప్పుడు జాగ్రత్తగా ఉంటున్న దనుకుంటాను, చదువుమానినతరువాత. నీనెప్పుడూ అంటూ ఉండేదానవి- సుసీ పెంకెపిల్ల అని. ఇప్పుడు బాగా మారిపోయి దనుకుంటాను. ఏమైతేనేం, నీచేతుల్లో విడున్నా.

పెట్టాను. దానితండ్రికంటే జాగ్రత్తగా పెంచుతావని నాకు తెలుసు అదే నాకు ఆనందం.”

‘కాని పాపం దాసుకుమటుకు ఏం తెలుసు పిల్లల్ని పెంచడం!’ అనుకున్నది శాంతమ్మగారు.

“ఈమధ్య నా పాతన్నే హితుణ్ణి ఒకాయన్ని కలుసుకొన్నాను యిక్కడ. వాళ్లది బెజవాడ. బాగా ధనవంతుడు. ప్రస్తుతం యిక్కడ కలపవర్తకం చేస్తున్నాట. ఆయన ఈవారంలో దేశానికి వస్తున్నాడు. నీకు, సుసీకి కొన్ని క్రిస్ మస్ ప్రెజంట్లు పంపుతున్నాను ఆయన ద్వారా. ఆంతోనే చాలామంచివాడు. మన యింటికద్య ఆయనను మర్యాదచేయడంలో యేమీ లోపంలేకుండా చూస్తావని నానమ్మకం.”

చదవడం ఆపింది శాంతమ్మగారు. మళ్ళీ సులోచనాలు తీసి తుడవడం మొదలుపెట్టింది.

‘ఎవ రీ ఆంతోనే చెప్పా! పేరు ఎప్పుడూ వినలేదే! పడుచువాడు కాడిగదా! కాకుంటే బ్రతికి పోతాం. అయ్యాడా మళ్ళీ యింకోఅల్లరికి తయారు, అనుకున్నది తనలో తాను. ఉత్తరం చివరిదాకా చదివి మడతపెట్టి కవరులో మళ్ళీ పెట్టింది శీర్ష నిశ్వాసం విడున్నా.

తన తమ్ముడు ఏసుదాసు అంటే శాంతమ్మగారికి అమితమైన ఆపేక్ష. ఏసుదాసు బర్మాలో ఒక క్రిస్టియన్ కళాశాలలో యింగ్లీషు ప్రొఫెసర్. ఆయన భార్యపోయి పదిహేను సంవత్సరాలపైన అవుతుంది. ఒక్క తేకూతురు. వెతికివెతికిపెట్టాడు పేరు 'సూసన్నా' అని. ఇంట్లో ముద్దుగా పిలుస్తారు 'సుసీ' అని. సుసీ చిన్నప్పటినుంచి చాలా అల్లరిపిల్ల. భార్యపోవటం, తనకేమో పరశేషంలో ఉద్యోగం అవడం, అక్కగారికి సంతానం లేకపోవడం ఈకారణాలచేత ప్రొఫెసర్ ఏసుదాసు సుసీని బందరులో శాంతమ్మగారివద్ద నుంచి చదువు చెప్పించవలసివచ్చింది.

సుసీ ఎంత అల్లరిపిల్ల అంత తెలివైంది. కాని ఆ తెలివి పరీక్షలు ప్యాసవటానికి పనికివచ్చిందికాదు. వరుసగా మూడేళ్లు దండయాత్ర చేసింది స్కూలు ఫైనల్లో. శాంతమ్మగారు పూర్వకాలపు మనిషి. కట్టుబాట్లలో పెరిగింది. సుసీపద్ధతులు ఆవిడకు నచ్చవు. క్షణక్షణమూ మారిపోతున్న నవనాగరికత, కొత్త పోకడలు, ఊహలు సుసీమస్తిష్కంలో తాండవం చేస్తూ ఉంటాయి. 'దాంతో చనువుగా ఉంటే లాభం లేదు. నిర్మోహమొంటంగా ఉండాలి. బాగా కాఠిన్యం వహించాలి' అనుకుంటున్నది శాంతమ్మగారు.

అప్పుడే డ్రాయింగురూము తలుపు గ్రోర్ అని నెట్టి లోపలికివచ్చింది సుసీ.

'తైముచూడడానికి వచ్చాను.'

'ఏమంత గాభరాగా రావాలా ఏమిటి! పొవు తక్కువ మూడైంది. నాలుగుంటలకు రెవరెండు కౌతయ్యగారి యింటికి వెళ్లుతున్నాను—'

'నేను రాను.'

'నేను వెళ్లుతున్నాను. నాసెంట నీవుకూడా రావలసి ఉంటుంది.'

'కాని యివాళ నాకు వీలులేదు అత్తా. నాకు బోలెడంత పని ఉన్నది.'

'ఆహా' అంది వెక్కిరిస్తూ శాంతమ్మగారు. 'అయితే యివాళ యిల్లువదలి ఎక్కడికివెళ్ల వని అనుకోవలసిందేనా?'

సుసీకి కొంచెం వింతగా ఉంది. ఇరుగుపొరుగు ముసలిముండలు శాంతమ్మచెవులో యేమైనా ఉదారా ఏమిటి!

'వెళ్లి తే గోరీలతోటదాకా షికారుగా వెళ్లుతానేమో' అంది నెమ్మదిగా.

'సుసీ! నీవొక్కదానివే తోటలకి, గీటలకి షికారువెళ్లడం బాగుండలేదు. షికారువెళ్లాలనిఉంటే నాతోరా. అంతేకాని నీవు నాయింట్లో, నా అగుపు లో ఉన్నప్పుడు చాలా జాగ్రత్తగా ప్రవర్తించాలి సుమా!'

'ఆహా' అంది సుసీ. 'నీమాటలు నాకేం అర్థం కావడంలే అత్తా'

శాంతమ్మగారికి కోపం బాగా వచ్చింది. 'చెప్తా విను. నీవిట్లా ఒంటరిగా తోటల్లోకి షికారువెళ్లడం, కనబడ్డ ప్రతికుర్ర వెధవతో మాట్లాడడం, ఆవెధవల్లో కొందరునాయింటికివచ్చి కూర్చోడం, టీతాగడం, సిరెల్లు పొగతో నాడ్రాయింగురూమునంతా నింపడం, వెధవ బాతాఖానీ కొట్టడం ఏమిటి న్యూసెన్ సునాకు? ఇటువంటిపనులు నా కేమాత్రం యిష్టంలేదు. తెలిసిందా? నాతో రెవరెండు కౌతయ్యగారింటికి రావడానికి యిష్టంగా లేకపోతే యింట్లోనేఉండు. పొద్దున్నేమో రిబ్బన్లు కొనుక్కోటానికని మూడు గంటలు బజారంతా తిరిగి యింటికివచ్చావు. నీవెక్కడెక్కడికి వెళ్లింది బండీవాడు నాకు చెప్పలేదనుకోకు. మళ్లీ సాయంకాల మధ్యేసరికి తయారు షికారుకు. వెళ్లటానికి వీలేదు. వింటున్నావా?'

సుసీకి పట్టరానికోపం వచ్చింది. మొహం కండ బారింది. కాని పైకిమాత్రం నిర్మలంగా

'సరిలే అత్తా, యివాళ సాయంత్రం బహుశః షికారు వెళ్లవలసిన అవసరం లేదనుకుంటాను.' అంటూ పక్కవ టేబిల్ మీద ఉన్న 'సండేటైము' పత్రికతీసి సీరియస్ గా చదవడం మొదలుపెట్టింది.

‘నీవు జాగ్రత్తగా ప్రవర్తించకపోతే మీనాన్నకు నీవిషయమంతా వ్రామాలిసి వస్తుంది సుమా! ఇల్లు జాగ్రత్త’ అని శాంతమ్మగారు ద్రాయింసు రూములో నుండి వెళ్ళింది రెవరెండు కాంతమ్మగారింటికి ప్రయాణమై.

శాంతమ్మగారు బయటకు వెళ్లడం తరువాయి సుసీ చనువుతున్న పేపర్ని విసిరి నేలమీద కొట్టింది. మహాకోపం వచ్చింది. ముసలివాళ్లు ప్రపంచానికి పెద్ద న్యూసెస్సు. వాళ్లనాన్న అంటూ ఉండే గాడు ఆమె చిన్నప్పడు - నీలాకాశాన్ని, పతుల్ని, వింతరంగుల మేఘాల్ని, మిణుమిణుకుమనే నక్షత్రాల్ని సృష్టించిన దేవుడే మండ్రగబ్బల్ని, బల్లల్ని, తొండల్ని, తేళ్లు మొదలయినవాటిని సృష్టించలేదని! ‘ఈ ముసలావిడ గోల యొక్కవై పోతున్నది. ఎక్కడిసీడ నాకు. ఇవాళ్లల్లా ఇంట్లో యేడుస్తూ కూర్చోవాలి కాబోలు. పాపం రాజా తోటద్గిర కనిపెట్టుకు కూర్చుంటాడు నాకోసం. ఏలా చెప్పా’ అనుకున్నది.

నూసన్న చాలా అందమైనపిల్ల. మంచి తెలివి గలది. దానికితోడు ఆతి గారాబంగా పెరిగింది. ఇంగ్లీషు భాషలో నవకవుల, నవలారచయితల ఊహలతో ఆమెతల నిండిపోయింది. తెలుగుకవులలో ఆమెను ఎక్కువ ఆసక్తించింది వెంకటచలం. ఎంకిపాటలు బాగాపాడేది. దీనికితోడు ఆమె నాలుగైదు సంవత్సరాలలోపల తయారై, ప్రపంచమంతట అనేకయవ్వసుల నుట్పొంగించిన పాశ్చాత్యశీలులను చూచింది. ఆ భావాలే తన జీవితాన్ని నడుపుతూన్నవి. ఆమె లేత హృదయం యెప్పుడూ నవనవోన్మేషమైన ‘రోమాన్సు’ను కోరుతూ ఉంటుంది. ఎప్పుడూ ఎవరో ఒక అందమైన కుర్రవాణ్ణి ప్రేమించడం, అది కొంచెం మాసిపోగానే మళ్ళీ యింకొకణ్ణి. ఈవిధంగా సుసీ యిప్పటికి ఐదారు గురు యువకుల్ని ప్రేమించింది, మరిచిపోయింది కూడా ను. అవి వింతరంగుల స్వప్నాలు. వార్ధక్యం తన నీలి నీడలతో జీవనపథాన్ని కమ్మివేస్తూఉంటే ఈయవ్వన స్వప్నాల సృష్టే ప్రతివ్యక్తికి ఒకింత ఆనందాన్ని యిచ్చేది.

ప్రస్తుతం ఆవిడప్రియుడు పూరా అందగాడు. పేరు రాజారావు. మొదటిసారి కలుసుకున్నప్పుడే ఒకరి మీద ఒకరికి ప్రేమకలిగింది. కొన్ని రోజులనుండి అతడు సుసీయింటి కెదురుగానున్న ఎలటిక్ స్టంభాన్ని ఆను కొని సుసీగదికిటికివైపు తదేకదృష్టితో చూస్తూఉండే వాడు. ఒకరోజు సుసీ, ఆమెకుక్కపిల్ల లిల్లీ పికారు వెళ్లుతుంటే, ఒక పెద్దకుక్క లిల్లీమీదికి దూకింది, అమెరికాలో అందమైన తెల్లదొరసానిపిల్లమీదికి నల్ల నీగ్రోయువకుడు దూకేటట్లు. అప్పు డాతోవను వెళ్లు తున్న రాజారావు తనచేతికర్రతో ఆపెద్దకుక్కను తరి మాడు. ఈకుక్కల హడావిడిలో వీరిద్దరికి ప్రథమ పరిచయం కలిగింది. అంతా సినిమాలోవలె, నాటకాలు, నవలలోవలెనే ఉంది సందర్భం. ఇటువంటి అవస్థలో సుసీహృదయాన్ని రాజారావు ఎందుకు ఆకర్షించాడు?

ఆరోజునుంచి యిద్దరూకలిసి తోటలోకి పికారు వెళ్లుతూ ఉండేవారు. ఒకరోజు అతడు చెప్పేశాడు సుసీ అసమానసౌందర్యం తెన్ని యెట్లా పిచ్చివాడిని చేసిందో. సుసీహృదయం పొంగిపోయింది. రాజారావు నడివయస్సులో ఉన్నాడు. తన పాతప్రియుల్లాగా నూకలుకుర్రవాడుకాదు. బాగా ఆరితేరినచెయ్యి. అటువంటివాడుకూడా తన అందానికి ముగ్ధుడయ్యాడంటే సుసీకి గ్యంకామా!

ఇక మిగిలిందేముంది? ఇప్పటికి అరడజన్ మందికి పైగా అర్పించి మళ్ళీతీసుకున్న ఆమెహృదయాన్ని సుసీ రాజారావుకు అర్పించింది.

ఇవాళ సాయంత్రం సముద్రపొడ్డుకు పికారు వెళ్దా మనుకున్నారు యిద్దరూ. శాంతమ్మగారి పుణ్యమా అంటూ దానికి ఆటంకం వచ్చింది. రాజారావు తోటలో కనిపెట్టుకుఉంటాడు.

ఇంతలోనే వీధితలుపు వేయబడ్డచప్పుడు అయింది. శాంతమ్మగారు బయటకు వెళ్లారన్నమాట దాని ఆర్ధం.

‘ఆహా’ అంటూ ఒక్కదూకుదూకింది సుసీ కుర్చీలోంచి. ‘అరే, రాజారావు తోటద్గిర నుంచుంటే అత్త చూడదుగదా!’

చెంగునవెళ్లి డ్రాయింగురూము ఎడమప్రక్కన ఉన్న కిటికీలోంచి చూడడం మొదలుపెట్టింది సుసీ. దూకన్న ఎలక్ట్రిక్ స్టంభాన్ని ఆనుకుని నుంచున్నాడు రాజారావు శాంతమ్మగారి యింటినైపుమాస్తూ. సుసీ చూచింది. వాళ్ల అత్త రెవరెండు కాంతయ్యగారి యింటినైపు చాలాదూరం వెళ్లిపోయింది. రోడ్డుమీద మనుష్యులు ఎవరూలేరు. సంధ్యచీకట్లు కమ్ముతున్నవి. నెమ్మదిగా రాజారావుకు సైగచేసింది. సరే తయారు కథానాయకుడు యెడమప్రక్క గేటులోనుండి ఆమె కిటికీదగ్గరకు.

‘మై జ్యూలియట్!’

‘ఇవ్వాలి పికారురావడానికి వీల్లేదు.’

‘ఛా! మన అదృష్టం బాగాలేదు. ముసలావిడ వెళ్లిపోయినట్టుందిగా.’

‘వెళ్లింది. కాని నన్ను బయటకు వెళ్లవద్దని చెప్పి మరీవెళ్లింది. ఆవిడ దేవాంతకురాలని చెప్పలేదు.’

‘మై గాడ్. పోనీ అట్లా దొడ్లోకి రాకూడదూ, మాట్లాడుకుందాం’ అన్నాడు రాజారావు జేబులో నుంచి సిగరెట్టుపెట్టి తీసి, ముట్టిస్తూ. నాలుగునిమిషాలు నిశ్శబ్దంగా గడచిపోయినవి.

‘ఉండు బలేఊహ తట్టింది!’ అంది సుసీ ఆలోచనాపూర్వకంగా.

‘చూడు. నీవు దర్జాగా లోపలకు రావడానికి ఆలోచన చెప్తాను. వీధి గుమ్మందగ్గరకు వచ్చేయి. శాంతమ్మగారున్నారా అని అడుగు. లేరంటారు నాకర్లు. మిస్ నూసన్నా ఏసుదాసుగారున్నారా? అని అడుగు. ఉన్నారంటారు. లోపలికి తీసుకొస్తారు నిన్న డ్రాయింగురూములో కూర్చుని మనమిద్దరం ఏకాంతంగా టీ పుచ్చుకోవచ్చు. ఏ!’

‘కొంప మునగదుకదా. మీనాకర్లు ఫలానా వాడు వచ్చాడని నాపేరు ఆవిడతో చెప్తే తరువాత’

‘ఉండు! ఉండు’

మళ్లీ నాలుగునిమిషాలు ఆలోచనలో గడచి పోయినాయి.

‘నీ అసలుపేరు చెప్పవద్దు. ఆ, జ్ఞాపకం వచ్చింది. ఆంతోనీగారు. మానాన్న ముఖ్యస్నేహితులు ఇందాక మానాన్న ఉత్తరంలోఉంది. ఆయన్ని ఎప్పుడు మా అత్త చూడలేదు. అదిగాక నాన్నస్నేహితు డంటే చాలాగౌరవం మా అత్తయ్యకు. నీవాపేరు వెట్టుకుని...’

బిగ్గరగా నవ్వుడం మొదలెట్టాడు రాజారావు.

‘అసాధ్యురాలవు సుసీ నీవు. ఏమిటాపేరు?’

‘ఆంతోనీ. యస్. ఆంతోనీగారు. రంగూనులో కలపవర్తకులు. కాపురస్థలం బెజవాడ. ఈవారంలోనే బర్మానుండి దేశానికి వచ్చారు.’

సినిమానటులలో రాజారావుకు బాగా నచ్చింది చార్లీచాప్లిన్, హోర్నల్లూయిడ్, రామన్ నవారో. ఛాయారూపమున చూచిన వారి విచిత్రలీలలు అతని జీవితమునకు ఆదర్శప్రాయము. ఆఛాయానాటక కథలే అతని జీవనాటకముగ పరిణామము పొందినవి.

రాజారావు నెమ్మదిగా బయటకు బారాడు. సుసీ కిటికీతలుపువేసి లోపలికివెళ్లింది. ఆమెకు బలే హుషారుగా ఉంది. గదంతా గంతులువేసింది. ఎదురు గుండా ఉన్న నిలువుబద్దంలో ఒకసారి తనమూర్తిని చూచుకున్నది. ఆమెసౌందర్యం ఆమెనే సమ్మోహపరిచింది. రాజారావును అచ్చెరువొందించిందంటే అబ్బురమేమిటి.

చెదిరిన ముంగురులను సవరించుకున్నది సుసీ. తనగదిలోకివెళ్లి తెల్లని జరీ అంచు చీర కట్టుకున్నది. అలంకరించుకుంటూ అనుకున్నది - బలే ఎత్తు. సిన్ క్లయిర్ లూయీనవలలో ఇటువంటి సందర్భం ఒకటి ఉంది. భావుకుల ఊహలేగదా జీవితాలను నడిపేవి. అందుకనే అన్నాడు ఆస్కర్ వైల్డు ప్రకృతి కళను అనుకరిస్తుందని.

ఆమె తనలో తాను నవ్వుకుంటున్నది.

వీధి తలుపు తట్టినచప్పుడు. రెండునిమిషాలు తరువాత పనిమనిషి లచ్చి వచ్చింది.

‘అమ్మగారండి, ఎవరో ఆంతోనీగారంట. అయ్యగారి స్నేహితులంట. పెద్దమ్మగారున్నారా అని అడిగితే తేరన్నాను. మీరున్నారా అని అడిగారు. ఉన్నారన్నాను. మీతో ఏంటో మాట్లాడాలంట. వచ్చి డ్రాయింగురూములో కూసున్నారండి.’ అంది.

‘ఆంతోనీగారా? ఎప్పుడువచ్చారు? తీసుకురాయిక్కడికి’ అంది సుసీ విపరీతమైన ఆశ్చర్యం కనబరుస్తూ.

లచ్చి వెళ్లింది.

సుసీగుండెలు దడదడ కొట్టుకోడం ఆరంభించింది. నిశ్శబ్దంగా కుర్చీలో కూర్చుంది.

ఇంతలోకే మళ్ళీ లచ్చి వచ్చింది. ‘అమ్మగారూ, యిదుగో వారు వచ్చారు’ అంటూ చెప్పి వెళ్లిపోయింది.

‘ఎయిచేయండి’ అంది సుసీ కిగ్గరగా లచ్చికి వినబడేటట్లు.

తరువాత గొంతుమార్చింది.

‘నాప్రియమైన సుసీ’ అంటూ రాజారావు ఆమెను కౌగలించుకొని ముద్దుపెట్టుకున్నాడు. సుసీ చెక్కిళ్లు ఎర్రబారినవి. రవ్వంత సిగ్గుకూడా వచ్చింది. జ్యాలియట్, శకుంతల భిన్నతత్వాలు ఆమెమూర్తిలో మిళితమైనవి ఆనిమిషంలో.

రాజారావు అటూఇటూచూచాడు. ‘ఎంతఅందమైన డ్రాయింగురూము’ అన్నాడు.

‘ఏదో మోస్తరు. ఆపక్కడే నా పడకగది. ఒంటిగానున్నప్పుడు అక్కడకూర్చుని టీ తాగుతాను.’

గదిఅంతా కలయబారచూచి ‘చాలాబాగుంది’ అన్నాడు రాజారావు. ఆతని మాపులని యెక్కువ ఆకర్షించింది సుసీకంటే ఆగది, ఆగదిలోని విలువగల సామాన్లు. కాని సుసీని మంచి హుషారులోఉంచాడు రాజారావు. ఆమె ఆనిమిషాన్ని తాను ఇమోజన్ గా భావిస్తున్నది.

ఇద్దరు ఒకరికొకరిలో ఒకరు కూర్చున్నారు ఇంతసేపు చటుక్కున అందిసుసీ: ‘దూరంగా కూర్చోండి, టీపట్టుకొని లచ్చి వస్తుందేమో!’

‘ఆహాహా! ఆమాటే మర్చిపోయాను. అయితే సుసీ, చూడకూడదు లచ్చివస్తున్నదేమో!’

సుసీ కొంచెం చమకిత అయింది. ‘బాగుంది. నేనిప్పుడేపోయి వెంటనే టీ తీసుకరమ్మని లచ్చితో చెప్పి వస్తాను. టీ తెచ్చి అది వెళ్లిపోతుంది. తరువాత మనమిద్దరం ఏకాంతంగా కూర్చుని టీతాగుతూ హాయిగా కబుర్లు చెప్పుకోవచ్చును’ అంది.

‘గుడ్ గర్ల’ అన్నాడు రాజారావు. సుసీ నవ్వుతూ వెళ్లింది.

సుసీ వెళ్లడంతరువాయి రాజారావు నెమ్మదిగా లేచాడు. టేబిల్ దగ్గరకు వెళ్లాడు. డ్రాయిర్లు అన్ని తెరిచి చూచాడు. శాంతమ్మగారి పర్సు ఉంది ఒక దాంట్లో. తెరిచిచూచాడు. చూడు పదిరూపాయిల నోట్లు, రెండు రూపాయిలు, కొంత చిల్లర ఉంది అందులో. ఇంతేనా అనుకుంటూ తనకోటుజేబులో పెట్టుకున్నా డాపర్సును. టేబుల్ మీద ఒక బంగారపు గడి యారం, గొలుసు ఉన్నవి. నాటినికూడా నెమ్మదిగా కోటుపక్కజేబులోకి జారవిడిచాడు. అదృష్టం కలిసి వచ్చింది. శాంతమ్మగారి యింట్లోకి రావడం, వాళ్ల డ్రాయింగురూములో కూర్చుని టీతాగుడం, ఈలా జరుగుతుందని ఎన్నడన్నా అనుకున్నా డా రాజారావు. కాని అదృష్టవంతుణ్ణి ఎవరు చెరుపగలరు? సుసీ అతని పాలిటి అదృష్టదేవత అయింది ఆనాడు. ‘కాని మనవేషం, డాబు, డర్టా, డ్రెస్సు విలువే ఉంటుంది ఒక వెయ్యిరూపాయిలు’ అని అనుకున్నాడు తనలో తాను నవ్వుకుంటూ. పక్క టేబిల్ దగ్గరకు వెళ్లాడు. అక్కడఉన్న ఒకటి రెండు చిన్న ఫ్యాన్సీసామాన్లను కూడా భద్రపరిచాడు. అందులో శాంతమ్మగారి బ్రాచి ఒకటి. ఖరీదుగలది. అది ఆమె తమ్ముడు ఆమె పుట్టిన రోజునాడు (క్రిందటిసంవత్సరం) రంగంనుండి బహు మతిగా పంపాడు.

రాజారావు ఎదురుగుండాఉన్న నిలువుటద్దంలో తన విగ్రహాన్ని చూచుకున్నాడు. మీసందిద్దాడు. నేడు ఆంధ్రదేశంలో భావకవులవిధాన పెంచిన బాబ్ జుట్టును

సర్దాడు. కళ్ల జోడు తీసి తుడిచి మళ్ళీ పెట్టుకున్నాడు. మళ్ళీ టేబుల్ దగ్గరకు వెళ్లి జాగ్రత్తగా చూచాడు. అక్కడనుండి తీసిన వస్తువులు లేనట్లు తెలియకుండా పక్కనవున్న పేముకుర్చీ టేబుల్ కు అడ్డంగా పెట్టాడు. కాగితాలు అన్ని సర్దాడు. మళ్ళీ అద్దందగ్గరనుంచుని నెక్ టై సర్దడం ప్రారంభించాడు. అతని అద్భుత జీవితం అతనికే ఆశ్చర్యం కలుగజేస్తున్నది. వారంరోజుం యత్నము నేడు ఫలించింది. తనలోతాను నవ్వుకు. టున్నాడు. ఇంతలో సుసీ వచ్చింది.

‘లచ్చి ఇప్పుడే టీ తీసుకుని వస్తున్నది. మరచి పోకుసుమా, రాజా, నీవు రంగూన్ లో కలపవర్తకం చేస్తూన్న మానాన్న స్నేహితులు అంతోసీగారివి. జాగ్రత్త. సర్దాగా లేదు నీకు రాజా’ అంది నవ్వుతూ.

‘బలే హుషారు గా ఉందిలే’ అన్నాడు రాజా రావు.

ఇంతలో లచ్చి టీ టే పట్టుకువచ్చి టేబుల్ మీద పెట్టి వెళ్లిపోయింది. దద్దగు కూచుని టీ తాగుతున్నారు.

వీధితలుపుచప్పుడైంది. ‘అత్త’.

‘రెడీ టు మీట్ ది డైవిల్’

శాంతమ్మగారు లోపలికి వచ్చింది - ‘రెవరెండు కాంతయ్యగారు, భార్య, ల్లలు, ఫెర్నాంజిజ్ దొర గారింటికి వెళ్లారట. ఇంట్లో ఎవ్వరులేరు. సుసీ’ అంటూ.


‘ఈయన ఎవరు?’

‘ఈయన నాన్న స్నేహితులు అంతోసీగారు. బెజవాడకాపుర స్తులు. రంగూన్ లో కలపవర్తకం చేస్తూంటారు. నిన్ను సే వచ్చారట దేశంలోకి. మనల్ని చూడటానికి వచ్చా’రంటూ పరిచయంచేసింది సుసీ.

‘నమస్కారమండీ, శాంతమ్మ గారూ! మీ తమ్ముడు ఏసుదాసుకి నాకు చాలాస్నేహం. తప్పకుండా మా అక్కయ్యగారింటికి వెళ్లమని ఆయన మరీ మరీ చెప్పాడు. ‘సుసీ చాలా కొంటెపిల్ల. మా అక్కయ్య చాలా జాగ్రత్తగా పెంచుతున్నది’ అని అంటూ ఉండే వాడు. ఇవాళ మీదర్శనంచెయ్యడం నాకు చాలా ఆనందంగా ఉన్నది. సుసీ చాలా అల్లరి పిల్ల. ఆ అమ్మాయిని జాగ్రత్తగా, మంచిప్రవర్తనకలిగి ఉండమన్నాడు కూడా’ అని అన్నాడు అంతోసీ.

‘వింటున్నావా సుసీ’ అన్నది శాంతమ్మగారు విప్పారుతున్న ముఖంతో.

శాంతమ్మగారు అల్పసంతోషి. క్లాస్ట్రానుడుతే ఆమెఅంత మంచిమనిషి లేదు. సుసీ విషయంలో ఆమె



‘ఈయన నాన్న స్నేహితులు అంతోసీగారు’

అభిప్రాయాలతో ఇంకొకరు ఏకీభవిస్తున్నారంటే వారు ఆమెకు ఆప్తమిత్రులు. ఆమెకు కులాసాగా ఉన్నది. అంతోసీవైపుతిరిగి

‘ఈకాలంలో పడుచుపిల్లల్ని అదుపులో ఉంచడం మహాకష్టమండి, అంతోసీగారూ!’ అన్నది.

సుసీకి వొళ్లుమండిపోతున్నది.

‘మానాన్నకు నేనంటే చాలా ప్రేమలే. ఈయన చెప్పేమాటలు శుద్ధ అబద్ధాలు’ అని అంది కోపంతో.

సుసీకి కోపం ఎక్కువైపోయింది. రాజారావు తన గుట్టు బయటపెడితే తాడేమోనని భయంగా కూడా ఉంది. ఇంతలో వాకిట్లో రోడ్డుమీద మోటారుకారు ఆగిన శబ్దం వినిపించింది.

లచ్చివచ్చింది గదిలోకి. ‘అమ్మగారండీ, ఎవరో ఆంతోనీగారంట. రంగూన్ అంట. దాను అయ్యగారి స్నేహితులంట. మిమ్మల్ని చూడానికి వచ్చారంటి’ అంది.

సుసీగుండెలు దడదడ కొట్టుకుంటున్నాయి. విపరీతంగా భయం వేస్తోంది. నవ్వుకూడా వస్తోంది.

ఇంతలో ఆంతోనీగారు లోపలికి వచ్చారు.

‘నమస్కారమండీ. శాంతమ్మగారు మీరేనా?’

‘వీ పేరేమిటి? మాదానీ పొరబాటు చెప్పిందేమో!’ అంది శాంతమ్మగారు గంభీరంగా.

‘నా పేరు ఆంతోనీ అండి. నేను వస్తున్నానని మీ తమ్ముడు ఉత్తరం రాశానన్నాడే నాతో. మేమిద్దరం పాత స్నేహితులం లెండి’

‘మాతమ్మని స్నేహితుడు ఆంతోనీ యిక్కడే వున్నాడే’ అంది శాంతమ్మగారు నిమ్మదిగా.

‘ఇక్కడా’ అన్నాడు ఆంతోనీ రాజారావుకేసి చూస్తూ. ‘నాకేం అర్థం కావడంలేదు. నేనేనండి ఆంతోనీని.’

రాజారావుమాత్రం సామాన్యంగా? మంచి తరిఫీ యత్ పొందిన చెయ్యి అతనిది యీవిద్యలో.

కొంచెం హేళనగా ఆయనవంక చూస్తూ అన్నాడు:

‘బలేవాడవల్లే ఉన్నావయ్యా! మంచియెత్తు ఎత్తావే! ఎక్కడనేర్చావు యీవిద్య? రంగూన్ లో కలపవర్తకం చేస్తూఉన్న ఆంతోనీవి నీవా? నేనా? పిచ్చిపిచ్చివేషాలు వెయ్యకు. ఖబర్దార్! నవ్వు రుజువు చెయ్యగలవు నీవే ఆంతోనీవని?’

‘ఓ తప్పకుండా చేయగలను’ అన్నాడు ఆం తోనీ.

‘చెయ్యి’ అంది శాంతమ్మగారు. ‘మాకు చెప్ప మని ఏంచెప్పాడు మాతమ్మకు.’

‘అన్నాడు ఏసుదాసు. సుసీ చాలా తెలి వైన పిల్ల. ఆమె బాగా నవనాగరికతావాతావరణంలో పెరిగింది. ఆధునిక కవులభావములు ఆమెకు చాలా ప్రీతికరములు. మా అక్కయ్య శాంతమ్మ పూర్వకాలపు మనిషి. ఆవిడకు ఈనవీనపద్ధతులు నచ్చవు. సుసీ స్వేచ్ఛను ఎప్పుడు అరికట్టడానికి యత్నిస్తుంది. అది నవీనశాస్త్రజ్ఞులు ఒప్పుకోరు. ఆలాచేయకుండా సుసీని ఆపరణతో పెంచమనిచెప్పు అని’

‘నీమాటలకు ఈయనచెప్పే మాటలకు సంబం ధమేలేదు. నవ్వు మాతమ్మణ్ణి అసలు ఎరుగున్నట్లేలేదు. నీవు రంగంలో రెండేళ్లమట్టి ఉన్నావంటావుగదా. తమ్ముకి స్నేహితుణ్ణి అంటావుగదా. ఎరుగుంటే చెప్పు ఆబ్రూచి ఎప్పుడు కొన్నాడో!’ అంటూ శాంతమ్మ గారు డ్రాయర్ దగ్గరకు వెళ్లుతుంది.

రాజారావుకు గాభరా యొక్కవ అవుతూవున్న ది. శాంతమ్మగారు డ్రాయర్ తెరుస్తున్నది. ఈసంద డిలో రాజారావు తనజేబులో భద్రపరచిన, ఘమారు నూటయేభై రూపాయిల ఖరీదుగలిగి రంగూన్ కమలము లతో బాగా పనితనముగా తయారుచేయబడి తమ్ముడు ఏసుదాసు తనకు ప్రేజంటుగా పంపిన బ్రూచిని నెమ్మ దిగా ఆంతోనీగారి లొంగుకోటుయొక్క విశాలమైన పక్కజేబులోకి జారవిడిచాడు.

శాంతమ్మగారు డ్రాయరంతా వెతికింది. బ్రూచి కనబడలేదు. సాధారణంగా ఆవిడ ప్రతి ఆదివారం చర్చికి వెళ్లేటప్పుడు ఆబ్రూచిని పెట్టుకునే అలవాటు. మామూలురోజులలో దాని నివాసస్థలం ఆడ్రాయరే.

‘ఏమైంది నాబ్రూచి? ఈసామానంతా చెల్లా చెదరై ఉండే. సుసీ ఈసామానేమైనా సర్దావా నీవు’ అంది ఆమె కోపంతో.


‘నాకేం తెలియదు అత్తా. నేనెందుకు తీస్తాను.’

‘మరేమైనట్లు నా బ్రూచి?’

రాజారావు మధ్యకువచ్చి ‘శాంతమ్మగారూ, నాకు చాలా అనుమానంగా ఉంది. ఈ పెద్దమనిషి మారు షేరు పెట్టుకుని రావడం ఇదంతా చూస్తేనాకు...’

‘ఇదేదో దోపిడిబేరంలాగా ఉంది. మా ఫ్రెండ్ల పేటలో ఈమధ్య రకరకాల దొంగతనాలు జరుగు తున్నాయట. అన్నట్లు ఇందాక చెప్పింది సందు చివర నున్న మియమ్మగారు—‘మీయింటి కెదుటనున్న లాం తరు స్తంభం దగ్గర నుంచి ఎవరో మనిషి మీయింటి కేసి చూస్తున్నాడు. మూడురోజులనుండి. అని’ ‘నీవేనా ఏమిటి ఆ పెద్ద మనిషి వి’ అంది శాంతమ్మగారు ఆంతోనీ వైపు తిరిగి.

సుసీకి ఈసంఘటనంతా చాలా అసహ్యంగా వుంది. తాను మనసారా ప్రేమించిన రాజారావు పెద్ద టక్కరని తెలిసింది ఇప్పుడు. పైగా పెద్దమనిషి ఆంతోనీ గారికి చాలా అమర్యాద జరుగుతున్నదనిపూడా తెలుసు కుంది. రాజారావుని జవిషయం తెలిసినతరువాత ఆమె కు ఆతనిపైన ప్రేమపోయి అసహ్యం కలిగింది.



‘చూచారా, శాంతమ్మగారు! ఈయన ఏలాటి పెద్దమనిషి.’

ధైర్యంతో ఆమె ‘అత్తా! చూడు. ఇందులో ఏదో పెద్ద పొరబాటు జరిగి ఉంటుంది.’ అని అనబో తుండగానే రాజారావు అడ్డువచ్చి

‘అమ్మయ్యా, నీవు ఊరుకో. తొండరపడవద్దు’ అని ఆంతోనీ గారివైపు తిరిగి

‘అయ్యా, తుమించి మీజేబులు కాస్త చూపించండి’ అన్నాడు.

ఆంతోనీ గారు కోటుజేబులలో చెయ్యి పెట్టి తీసేసరికి అందులోంచి శాంతమ్మగారి బ్రూచి, బంగారపు గడియారం బయటపడ్డవి.

‘చూచారా, శాంతమ్మగారు! ఈయన ఏలాటి పెద్దమనిషి. ఉండండి. ఉండండి. పోలీసులను పిలుచుకువస్తాను’ అంటూ రాజారావు గది గడప దాటు తున్నాడు.

‘ఏయి, ఆగు’ అన్నాడు నిర్ఘాంతపోయి చూస్తున్న ఆంతోనీ.

‘నీవు మద్రాసు టక్కర్లను చంపిపుట్టినట్లు న్నావే?’

శాంతమ్మగారివైపు తిరిగి—‘అమ్మా, నేను ఫలానా అని రుజువుచేసుకోగలను’ అని అంటూ ఉండగానే రాజారావు అడ్డువచ్చి—

‘రుజువు చేయిస్తా. శాంతమ్మగారూ, పొలిపోకండా చూస్తుండండి. నేనిప్పుడే పోలీసు స్టేషన్ కు వెళ్లి వస్తా’ నని జారాడు గదిలోనుండి.

‘ఏమిటి ఘోరం! శాంతమ్మగారు, వాణ్ణి ఆలాపోనిస్తా రేమిటి? ఏమమ్మా, సుసీ, నీవు కూడా నన్ను మరిచిపోయావా? క్రిందటిసారి రంగంలో నీవు ఉన్న

ప్యథు నామోటారులో పికారు తీసుకువెళ్లేవాడిని కాదా? జ్ఞాపకం లేదా?

‘లేకేమండి’ అంది సునీ. ‘కాని, వీళ్లు నన్ను మాట్లాడనిస్తేనా?’

‘శాంతమ్మగారూ, మీకు తెలియదు. మీరు బాగా మోసపోయారు. ఇదిగో నాకార్డు. ‘యస్. ఆం తొనీ, రంగూన్’ అని లేనూ. చూడండి. ఇదుగో మీ తమ్ముకు వ్రాసియిచ్చిన ఉత్తరం. మీకు, సునీకి ఆయన పంపిన ప్రజంటు ఇవిగో అంటూ ఒక డాలర్ గొలుసును, ఒకదంతపు గాజులజతను తనకోసం చొక్కా జేబులోనుండి తీసి ఉత్తరం, తన విజిటింగుకార్డుతో సహా టేబుల్ మీద పెట్టాడు ఆంతొనీ.

శాంతమ్మగారికి యింకా నమ్మకం కుదురలేదు.

‘అసంభవం. కాని దమ్మరి దాసుదేసే’ అంది ఉత్తరం చదువుతూ.

‘నాకు అగోచరంగా ఉంది యిదంతా’ అంది నిస్పృహతో.

ఇంతలోకే బయట మోటారుకారు స్టార్టు అయిన చప్పుడు వినబడ్డది.

శాంతమ్మగారు అతిజాగ్రత్తగా గదితలుపు లోపల గడియవేసి, తలుకు ఆనుకొని నుంచుంది—ఆం తొనీ పారిపోతాడేమోనని.

చెయ్యడానికి ఏమీతోచక ఆంతొనీ డ్రాయింగు రూము నిటికీలోంచి చూచాడు. ముఖం కందబారింది. శరీరం వొణికిపోతుంది. పట్టరాని కోపంతో

‘అయ్యో శాంతమ్మగారూ, ఆదొంగ వెధవ నా కారులో పారిపోతున్నాడు.’

డ్రాయింగురూములో వున్న గడియారం ఏడు గంటలు కొట్టింది.

